



- अंडमान निकोबार कमान के कमांडर इन चीफ एयर मार्शल साजू बालाकृष्णन ने कहा कि भारत सरकार द्वारा द्वीपों में सैन्य क्षमताओं के विकास पर विशेष जोर दिया जा रहा है।
- एयर मार्शल साजू बालाकृष्णन ने कहा कि अंगदान को एक राष्ट्रीय अभियान की तरह आगे बढ़ाना चाहिए।
- द्वीपसमूह में वन्य प्राणी सप्ताह मनाया जा रहा है।
- केन्द्रीय द्वीपीय कृषि अनुसंधान संस्थान को खोजे गए नोवल एसारिसाइड कीटनाशक के लिए पेटेंट प्राप्त हो गया है।



अंडमान निकोबार कमान का तेईसवें स्थापना दिवस आठ अक्टूबर को मनाया जाएगा। कल पोर्ट ब्लेयर में मीडिया से बात करते हुए अंडमान निकोबार कमान के कमांडर-इन-चीफ एयर मार्शल साजू बालाकृष्णन ने बताया कि भारत सरकार द्वारा द्वीपों में कमान की क्षमताओं के विकास पर जोर दिया जा रहा है। द्वीपसमूह में जेट्टी और हवाई पट्टियों के विस्तार का कार्य जारी है और जल्द ही इसके नतीजे देखने को मिलेंगे। उन्होंने कहा कि सुरक्षा हितों और द्वीपवासियों की जरूरतों को पूरा करने के लिए बिना किसी प्रतिबंध के संचालन क्षमताओं को भी बढ़ाया जा रहा है।

उन्होंने बताया कि तेईसवें स्थापना दिवस के अवसर पर कई कार्यक्रम आयोजित होंगे। सात अक्टूबर को पोर्ट ब्लेयर और कार निकोबार में होने वाला एयर शो इसका मुख्य आकर्षण रहेगा, जिसमें लड़ाकू विमान भी हिस्सा लेंगे। छः तारीख को फुल ड्रेस रिहर्सल की जाएगी। इस एयर शो के दौरान लोगों को कमान द्वारा इस्तेमाल किए जा रहे हवाई जहाजों को देखने का मौका मिलेगा। एयर मार्शल साजू बालाकृष्णन ने कहा कि अंगदान को एक राष्ट्रीय अभियान की तरह आगे बढ़ाना चाहिए। लोगों को अंगदान को लेकर जागरूक करने की आवश्यकता है। कमान में इसे लेकर पहल शुरू की गई है।



नौसेना के कमांडर कोमोडोर प्रशांत हांडू ने बताया कि कमान में नौसेना के अग्निवीर के पहले बैच का प्रशिक्षण पूरा हो चुका है। इनमें दस अग्निवीर द्वीपसमूह से भी है, जिनमें महिलाएं भी शामिल हैं। सेना के कमांडर ब्रिगेडियर राहुल गुप्ता ने कहा कि दिसम्बर में कमान की इन्फेन्ट्री ब्रिगेड में भर्ती के लिए रैली आयोजित होगी। टेरिटोरियल इकाई में भी जल्द भर्ती की जाएगी, जिसमें सिर्फ द्वीपसमूह से प्रतिभागियों को शामिल किया जाएगा। एक प्रश्न के उत्तर में बताया गया कि अगले कुछ महीनों में नौसेना का विमानवाहक आई.एन.एस विक्रमादित्य या आई.एन.एस विक्रान्त द्वीपों के दौरे पर आ सकते हैं।



पोर्ट ब्लेयर में नौ से लेकर उन्नीस अक्टूबर तक कलकत्ता उच्च न्यायालय की सर्किट कोर्ट लगेगी। इस दौरान न्यायाधीश न्यायमूर्ति सुव्रा घोष और न्यायमूर्ति शुभेन्दु सामन्त बैठक कर मामलों की सुनवाई करेंगे।



वन्य जीव सप्ताह प्रत्येक वर्ष दो से लेकर आठ अक्टूबर तक वन्य जीव सप्ताह मनाया जाता है। प्रधान मुख्य वन संरक्षक डॉ. टी.एस अशोक कुमार ने कल वन सदन से साइकिल रैली को झंडी दिखाकर इसका शुभारंभ किया। इस रैली में साइकिल चालक, स्कूल-कॉलेज के बच्चों, विभाग कर्मियों और आम जनता ने हिस्सा लिया। रैली का उद्देश्य वन्य जीव संरक्षण के संदेश का प्रचार-प्रसार करना था। इस रैली का मुख्य आकर्षण एक झांकी रही, जिसमें द्वीपसमूह की स्थानिक पक्षियों की विविधता और पक्षी संरक्षण के विभिन्न पहलुओं को दर्शाया गया। झांकी ने उड़ने दो हमें पहल के तहत पक्षी संरक्षण के लिए बंदूक छोड़ो-कैमरा उठाओ का संदेश दिया। वन सदन में वन्य प्राणी सप्ताह का आधिकारिक शुरुआत की गई, जहां मुख्य अतिथि डॉ. अशोक कुमार ने उपस्थिति से वन्य प्राणी संरक्षण में अपनी भागीदारी देने को कहा। सप्ताह के दौरान कई गतिविधियां आयोजित होंगी। इनमें पक्षी अवलोकन, निबंध लेखन, चित्रकारी और फोटोग्राफी प्रतियोगिता आदि शामिल हैं। आज एन.पी.सी.आई हैडो में वेस्ट टू बेस्ट गार्डन का उद्घाटन किया जाएगा और छः अक्टूबर को रेड स्किन आइलैंड में प्राकृतिक पथ का भी शुभारंभ होगा। सात अक्टूबर को टैगोर कॉलेज में आयोजित होने वाले विदाई कार्यक्रम में बंदूक सरेंडर करने का अभियान चलाया जाएगा।



हटबे की नेताजी नगर ग्राम पंचायत में चुनाव और शहीद द्वीप की नील केन्द्र पंचायत में उप-चुनाव को देखते हुए मतदान तथा मतगणना के दिन पन्द्रह और सत्रह अक्टूबर को ड्राई डे घोषित किया गया है। इन दिनों में ग्राम पंचायत हटबे और नील केन्द्र में शराब बेचना या परोसना निषेध किया गया है। क्षेत्र के अनिडको, सी.एस.डी कैंटीन, पुलिस मेस, रक्षा कैंटीन तथा निजी बार पर भी यह आदेश लागू होगा। दक्षिण अंडमान जिला उपायुक्त ने आदेश जारी कर इस संबंध में सूचना दी है।



केन्द्रीय द्वीपीय कृषि अनुसंधान संस्थान को खोजे गए नोवल एसारिसाइड कीटनाशक के लिए पेटेंट प्राप्त हो गया है। अब पशुओं को कीट रोग से बचाने के लिए इसे तैयार किया जा सकेगा। इस प्रक्रिया के तहत पशुओं में कीट रोग के इलाज के लिए हर्बल टॉपिकल फार्मूले के आधार पर एक तेल बनाया जा सकता है। रसायनों के दुष्प्रभाव से उलट यह फार्मूला मवेशियों और बकरियों में कीटनाश के लिए इस्तेमाल किया जा सकेगा, जो किफायती होने के साथ गर्भवती पशुओं पर भी उपयोग करने के लिए सुरक्षित है।



केन्द्रीय द्वीपीय कृषि अनुसंधान संस्थान क्यारी में कल और छः अक्टूबर को आर्थिक सम्पन्नता और पारिस्थितिकी वहनीयता के लिए मसालों, खुशबूदार और चिकित्सीय पौधों पर राष्ट्रीय सम्मेलन आयोजित होने जा रहा है। अंडमान विज्ञान एसोसिएशन और सुपारी तथा मसाला विकास निदेशालय केरल के सहयोग से हाईब्रिड मोड में इसका आयोजन किया जाएगा। सम्मेलन के दौरान बाईस राज्यों के लगभग डेढ़ सौ प्रतिभागी ऑनलाइन और ऑफलाइन अपने विचार प्रस्तुत करेंगे तथा शोध पत्रों को भी पेश किया जाएगा।



नागरिक आपूर्ति और उपभोक्ता मामलों के विभाग की ओर से पिछले महीने डीब्रेट में लीगल मैट्रोलॉजी अधिकारी के एक पद के लिए कम्प्यूटर आधारित परीक्षा ली गई थी। इस परीक्षा के प्रश्न और आन्सर कीस प्रशासन के भर्ती और सामान्य पोर्टल पर अपलोड कर दी गई है। उम्मीदवारों से कहा गया है कि विसंगतियां पाए जाने पर वे दांवे और आपत्तियां कल शाम पांच बजे तक जमा कर सकते हैं।



उधर, अग्निशमन विभाग द्वारा आयोजित अग्नि मित्र प्रशिक्षण शिविर का कल समापन हो गया। इस अवसर पर विभाग के इंस्पेक्टर बप्पी चौधरी ने कहा कि इस तरह के प्रशिक्षण शिविर से यहां के लोगों को लाभ मिलेगा और किसी भी तरह की दुर्घटना से निपटा जा सकेगा। इस कार्यक्रम में क्षेत्र के स्वयंसेवकों ने भाग लिया।



कल कैम्पबेल बे के सहायक आयुक्त कार्यालय के सामने स्कूली बच्चे, सब्जी विक्रेता और आम जनता द्वारा धरना प्रदर्शन किया गया। इस प्रदर्शन में खराब सड़क के निर्माण तथा बस की कमी जैसे मुद्दों को उठाया गया। सहायक आयुक्त अभिषेक गुलिया ने पन्द्रह दिनों के भीतर नई बस उपलब्ध कराने का आश्वासन दिया। इस धरना प्रदर्शन में कैम्पबेल बे के पांच गांवों से करीब सौ लोगों ने भाग लिया।

